

नवम्बर में टमाटर सबसे मंहगा रहने का अनुमान

पंतनगर। 21 अगस्त, 2010। आगामी मौसम में टमाटर की कीमतें नवम्बर में सबसे अधिक रहने का अनुमान वैज्ञानिकों द्वारा लगाया गया है तथा उन्होंने टमाटर की बुवाई करने की सोच रहे किसानों को टमाटर की तुड़ाई का समय उपरोक्त पूर्वानुमानों एवं दूसरे कारकों को ध्यान में रखते हुए रखने की सलाह दी है। पंतनगर विश्वविद्यालय में चल रही राष्ट्रीय कृषि नवीयन परियोजना 'इसटैबिलिजिंग एण्ड नेटवर्किंग ऑफ एग्रीकल्चर मार्केट इनटैलिजैन्स सेन्टर्स इन इंडिया' के अंतर्गत चल रहे शोध कार्यक्रम के अंतर्गत परियोजना टीम ने हल्द्वानी नियमित कृषि उत्पादन मण्डी समिति, जो कि उत्तराखण्ड की एक मुख्य मण्डी है, का बाजार सर्वेक्षण एवं पिछले 20 वर्षों की थोक कीमतों का विश्लेषण करने के पश्चात कीमतों का पूर्वानुमान लगाया है। टीम के मुखिया, डा. जगदीश कुमार ने बताया कि विश्लेषण द्वारा यह ज्ञात हुआ है कि पहाड़ी टमाटर की थोक कीमतें सितम्बर, 2010 में रू. 1000 से रू. 1200 प्रति कुन्तल तथा अक्टूबर, 2010 में रू. 1050 से रू. 1350 प्रति कुन्तल के मध्य रहने की संभावना है जबकि नवम्बर में टमाटर की कीमतों के बढ़ने की संभावना है तथा रू. 1300 से 1800 प्रति कुन्तल के मध्य रहने का अनुमान है। हल्द्वानी मण्डी के व्यापारियों के अनुसार इन महीनों में टमाटर की कीमत रू. 1000 से 1800 प्रति कुन्तल के मध्य रहने की संभावना है जो कि पिछले वर्ष की तुलना में कुछ ज्यादा है क्योंकि पहाड़ी क्षेत्रों में अत्यधिक वर्षा होने के कारण टमाटर की फसल प्रभावित हुई है।

टमाटर उत्तराखण्ड की एक मुख्य फसल है तथा यह पहाड़ी तथा मैदानी दोनों क्षेत्रों में उगायी जाती है। नैनीताल, देहरादून, ऊधमसिंह नगर तथा हरिद्वार चार मुख्य टमाटर उत्पादक जिले हैं जो उत्तराखण्ड के कुल टमाटर उत्पादन का 63 प्रतिशत उत्पादित करते हैं। टमाटर उत्पादन में भारत का स्थान तीसरा है। यहां विश्व के टमाटर उत्पादन का 8 प्रतिशत उत्पादित होता है। भारत में टमाटर 6 लाख हैक्टेयर क्षेत्र में उगाया जाता है किन्तु भारत में टमाटर की उत्पादकता कम है जो 18 टन प्रति हैक्टेयर है जबकि यू.एस.ए., इटली एवं स्पेन में उत्पादकता 50 से 60 टन प्रति हैक्टेयर है। देश के मुख्य टमाटर उत्पादक राज्य आन्ध्र प्रदेश, उड़ीसा, कर्नाटक, पश्चिमी बंगाल, बिहार, गुजरात, महाराष्ट्र, छत्तीसगढ़, झारखण्ड एवं मध्य प्रदेश हैं, जो संयुक्त रूप से 84 प्रतिशत टमाटर का उत्पादन करते हैं।